

ट्विटर का भारतीय विकल्प 'कू' पूरी दुनिया में अपने पंख फैलाएगा

अफ्रीकी देश नाइजीरिया में 'ट्विटर' (Twitter) पर प्रतिबंध लगाए जाने के बाद इंडियन माइक्रोब्लॉगिंग प्लेटफॉर्म 'कू' (Koo) वहां पर अपने पंख फैलाने की तैयारी में है। बता दें कि नियमों के उल्लंघन का आरोप लगाते हुए नाइजीरिया के राष्ट्रपति मुहम्मदु बुहारी (Muhammadu Buhari) के एक ट्वीट को डिलीट किए जाने के बाद ट्विटर को वहां पर प्रतिबंधित कर दिया गया है।

इस बारे में 'कू' के सह संस्थापक व मुख्य कार्यकारी अधिकारी अप्रमेय राधाकृष्ण ने एक ट्वीट में कहा है, '@kooindia नाइजीरिया में उपलब्ध है। हम वहां स्थानीय भाषा में भी इसे उपलब्ध कराने की सोच रहे हैं।'

हाल ही में इस माइक्रोब्लॉगिंग साइट ने सीरीज बी फंडिंग के तहत 30 मिलियन डॉलर जुटाए हैं। अप्रमेय राधाकृष्ण और मयंक बिदावतका द्वारा स्थापित 'कू' के महज एक साल में छह मिलियन डाउनलोड्स हो चुके हैं। अप्रमेय राधाकृष्ण का कहना है, 'हमारे पास अगले कुछ वर्षों में दुनिया के सबसे बड़े सोशल मीडिया प्लेटफॉर्म में से एक में आगे बढ़ने की पुख्ता योजना है।'

वहीं, अपने खिलाफ कार्रवाई के जवाब में ट्विटर का कहना है, 'नाइजीरिया में ट्विटर को प्रतिबंधित किए जाने को लेकर हम काफी चिंतित हैं। आधुनिक समाज में इंटरनेट का इस्तेमाल प्रमुख मानवाधिकार है। हम नाइजीरिया में उन सभी लोगों तक पहुंच बहाल करने के लिए काम करेंगे, जो दुनिया से संवाद करने और जुड़ने के लिए ट्विटर पर भरोसा करते हैं।'

साभार- <https://www.samachar4media.com/> से